

धुनिवेशी नगरपालिकाका नगर उप—प्रमुख श्री सुरज उप्रेतीज्यूले १७ औं नगरसभामा प्रस्तुत गर्नु भएको चालु आ.व.२०८१।०८२ को कार्यप्रगति समीक्षा र अगामी आ.व. २०८२।०८३ को लागी प्रस्तावित योजना, कार्यक्रम तथा बजेट

आदरणीय नगरसभाका अध्यक्षज्यू तथा नगरसभा सदस्यज्यूहरु !

- १) आर्थिक वर्ष २०८२।०८३ का लागी प्रस्तावित नीति, कार्यक्रम तथा बजेट माथी छलफल गरी पारित गर्नका लागी गरिमामय १७ औं नगरसभामा उपस्थित नगरसभाका सदस्यज्यूहरुलाई हार्दिक स्वागत गर्दछु ।
- २) धुनिवेशी नगरपालिकाको नगर-उप प्रमुख एवं योजना कार्यक्रम तथा बजेट तर्जुमा समितिको संयोजकको हैसियतमा धुनिवेशी नगरपालिकाको लागी आ.व.२०८२।०८३ को वार्षिक योजना, कार्यक्रम तथा बजेट र चालु आ.व. २०८१।०८२ को जेष्ठ मसान्त सम्मको कार्य प्रगति समीक्षा सम्मानित नगर सभाका सदस्यज्यूहरु समक्ष प्रस्तुत गर्न पाउँदा मलाई गर्वको अनुभूती भएको छ ।
- ३) विगतका सबै कालखण्डमा भएका राजनैतिक आन्दोलन एवं नेपालको सार्वभौमसत्ता, भौगोलिक अखण्डता, स्वाधिनता, राष्ट्रिय हित र स्वाभिमान, लोकतन्त्र, लैङ्गिक समानता, सामाजिक न्याय, समावेशीकरण लगायत आर्थिक, सामाजिक, साँस्कृतिक परिवर्तन, विकास एवं रुपान्तरणाका लागि भएका सबै खालका आन्दोलन एवं क्रान्तिमा अतुलनीय योगदान पुऱ्याउनु भएका सम्पूर्ण वीर, पूर्खा एवं योद्धाहरुप्रति उच्च सम्मान व्यक्त गर्दछु । साथै सकारात्मक परिवर्तनको महाअभियानमा संलग्न भई आफ्नो अमूल्य जीवन उत्सर्ग गर्नुहुने सम्पूर्ण ज्ञात-अज्ञात अमर शहीदहरुप्रति उच्च सम्मान व्यक्त गर्दै भावपूर्ण श्रद्धान्जली अर्पण गर्दछु । आन्दोलनका क्रममा घाइते तथा अपाङ्गता भएका व्यक्तिहरुको शिघ्र स्वास्थ्यलाभको कामना गर्दछु ।
- ४) देशको संविधानले व्यवस्था गरेको संघिय गणतन्त्रात्मक शासन प्रणाली अन्तर्गत शान्ति, सु-व्यवस्था, अमन-चयन, सुशासन, विकास एवम् समृद्धिको लक्ष्य प्राप्तिका लागि केन्द्रमा संघिय सरकार, प्रदेश तहमा प्रदेश सरकार र स्थानीय तहमा स्थानीय सरकार गठन भई क्रियाशिल रहने संवैधानिक प्रावधान बमोजिम स्थानीय सरकारमा नगर उप-प्रमुखको हैसियतमा जिम्मेवारी प्रदान गर्नुहुने सार्वभौमसत्ता सम्पन्न धुनिवेशी नगरका आदरणीय नगरवासी आमा, बुबा, दाजु, भाइ, दिदि-बहिनी तथा आम मतदाताहरु प्रति हार्दिक आभार व्यक्त गर्दछु ।
- ५) संघीय शासन प्रणाली अन्तरगत तिन तहमा क्रियाशिल सरकारहरु मध्ये प्रत्यक्ष रुपमा जनतासँग जोडिने र जनताको समिपमा रहेर जनभावना, जनआकांक्षा र आवश्यकतालाई महशुस गरी विकास र समृद्धिको बाटोमा जनतासँगै हातेमालो गर्दै अगाडी बढ्ने तथा प्रत्यक्ष रुपमा सकारात्मक परिवर्तनको अनुभूती दिलाउने कान्छो सरकार स्थानीय सरकार हो भन्ने यथार्थतालाई आत्मबोध गरी धुनिवेशी नगरपालिकाले हाल सम्म प्राप्त गरेका उपलब्धीको जगमा टेकेर नगरपालिकाले तयार पारेको आवधिक नगर विकास योजना, उक्त योजनाले निर्दिष्ट गरेका लक्ष्य, उद्देश्य एवं दिर्घकालिन सोचलाई मार्गदर्शनका रुपमा लिई सकारात्मक सोचका साथ अगाडी बढ्दा “समृद्ध धुनिवेशी, सुखी नगरवासी” को अवधारणालाई मूर्त रुपमा दिन सकिन्छ भन्ने विश्वास लिएको छु ।
- ६) हामीले घोषणा गरेका सार्वजनिक सेवा प्रवाहलाई चुस्त, प्रभावकारी, पारदर्शी र प्रविधिमैत्री बनाउने, शिक्षा, स्वास्थ्य, खानेपानी, सिंचाइ एवम् सडक तथा पूर्वाधार निर्माणमा लगानी वृद्धि, रोजगारी सिर्जना, गरिवी निवारण, आयआर्जनमा वृद्धि, औद्योगिकीकरण, पर्यटन प्रवर्धन, दिगो तथा गुणस्तरीय रुपमा भौतिक पूर्वाधारको विकास, आर्थिक विकास, जनसहभागीतामा अभिवृद्धि, विकासमा पछाडी परेका क्षेत्र, वर्ग, समुदाय एवम् महिला, बालबालिका, अपाङ्गता भएका व्यक्ति, जेष्ठ नागरिक, एकल महिला, दलित, अल्पसंख्यक, जाति, जनजाति, आदिवासीहरुलाई मुल प्रवाहिकरणमा समाहित गर्ने जस्ता कार्य गर्दै सबै क्षेत्रमा सकारात्मक परिवर्तन एवम् विकास र विस्तार हुनेगरी उपलब्ध स्रोत एवम् साधनको न्यायोचित ढङ्गले समानुपातिक रुपमा वितरण गर्नका लागी हामी निष्ठावान भएर निरन्तर रुपमा लागि रहनुपर्दछ । नगरको आवश्यकता, नगरवासीको चाहाना र गुनासोहरुलाई सम्बोधन र सुनुवाइ गर्दै अगाडि बढ्ने तथा अनुगमन र निरिक्षण गर्ने कार्यलाई प्रभावकारी र नियमित गर्ने प्रतिवद्धता व्यक्त गर्दछु । यही प्रतिवद्धता एवं मान्यता अनुरूप चालू आर्थिक वर्षमा फजुल खर्च घटाउने, खर्च कटौती गर्ने, राजस्व संकलनको दायरा विस्तार गर्ने, अनुगमन तथा निरिक्षण गर्ने कार्यलाई चुस्त र प्रभावकारी बनाउने जस्ता कार्यको थालनी गर्दै वजेट तर्जुमा समितिको संयोजकको हैसियतमा

चालु आ.व.०८१।०८२ को जेष्ठ मसान्त सम्म भए गरेका कार्य एवम् उपलब्धिको मापन हुनेगरी तयार गरिएको कार्यप्रगति समिक्षा र आगामी आ.व.२०८२।०८३ का लागी प्रस्तावित योजना, कार्यक्रम तथा बजेट सम्मानित नगरसभामा प्रस्तुत गर्ने अनुमति चाहान्छु ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

संघीय सरकार र प्रदेश सरकारले धुनिवेशी नगरपालिकालाई उपलब्ध गराएको अनुदान रकम विगतको भन्दा कमी हुँदै गएको र पालिकाको आफ्नै आन्तरिक आम्दानीमा समेत संकुचन आएकोले प्रयास मात्रामा स्रोत व्यवस्थापन गर्न नसकिएको कारण विषयगत शाखा कार्यालयहरूलाई कार्यक्रम अनुसार बजेट व्यवस्थापन गर्न नसकेको तितो सत्यलाई स्वीकार गर्दै कार्यप्रगतिमा कमी देखिएको व्यहोरा नगरसभाका सदस्यज्यूहरूलाई जानकारी गराउँदै चालु आ.व.को जेष्ठ मसान्त सम्मको क्षेत्रगत कार्यक्रमहरूको कार्य प्रगति समिक्षा प्रस्तुत गर्दछु ।

१. आर्थिक विकास

१.१ कृषि विकास

- नगरको फलफुल तथा पुष्प श्रोत केन्द्र संचालनका लागि २ जनालाई दैनिक ज्यालादरीमा खटाईएको र श्रोत केन्द्रमा मौसम अनुसारका फुल तथा फलफुलको बेर्ना उत्पादन गरिदै आएको ।
- विषादी सचेतना सम्बन्धी कार्यक्रम अन्तर्गत नगरपालिकाको ३ स्थानमा विषादी सचेतना सम्बन्धि घुम्ती तालिम सञ्चालन गरि बढी खेती हुने स्थानमा सचेतना गराउन ठाँउ ठाँउमा होर्डिङ्ग बोर्ड राख्ने काम गरिएको ।
- गहुँको बीउ वितरणका लागि माग संकलन गरि माग बमोजिम कृषकलाई २ हजार के.जी गहुँको बीउ वितरण गरिएको ।
- गोला सहितको तथा खाली मौरी घर वितरण कार्यक्रम ५० प्रतिशत अनुदान कार्यक्रम अन्तर्गत सूचना प्रकाशन गरी माग संकलन गरी ८३ थान मौरी घर, ६३ थान गोला सहित र ९३ थान स्ट्याण्ड वितरण गरिएको ।
- नगरको फलफुल तथा पुष्प श्रोतमा मौसम अनुसारका फुल तथा फलफुलको बेर्ना उत्पादन गरिदै आएको, हालसम्म सयपत्री फुलको करिब ४ हजार ५ सय बेर्ना उत्पादन गरी वितरण गरिएको । साथै जिनिया, भिन्का जातका फुलहरू तयार गरी वितरण गरिएको ।
- एभोकाडो २ हजार बेर्ना, रेड रोयल मेवा २ हजार बेर्ना र कागतीको २ केजी बीउबाट बेर्ना उत्पादनका गरि वितरणका लागि तयारी अवस्थामा रहेको ।
- बाली विशेष आई.पि.एम. पाठशाला संचालन कार्यक्रम अन्तर्गत धुनिवेशी नगरपालिका वडा नं. ९ मा लहरे बालीको उत्पादनमा ४ महिने पाठशाला सञ्चालन गरिएको ।
- मौसम अनुसारका फलफुल बिरुवा वितरण ५० प्रतिशत अनुदान कार्यक्रम अन्तर्गत १ सय ६० बोट ड्रागन फ्रूट, ५ सय बोट हलुवावेद, ३ सय ५० बोट नास्पति र ३ सय बोट ओखर वितरण गरिएको ।
- सयपत्री फूल खेती प्रवर्द्धन कार्यक्रम अन्तर्गत कृषकको माग बमोजिम ७०० ग्राम सयपत्री फूलको बीउ वितरण गरिएको ।
- एक वडा एक उत्पादन कार्यक्रम अन्तर्गत वडा नं. ६ मा सुन्तला खेती प्रवर्द्धन कार्यक्रम संचालन गरिएको ।
- तरकारी खेती प्रवर्द्धन कार्यक्रम धुनिवेशी वडा नं. ५ अन्तर्गत छनौट भएका ९ जना कृषकहरूको प्रारम्भिक अनुगमन भई सम्झौता गरि कार्य सञ्चालन र भुक्तानी भईरहेको
- कृषि व्यवसाय प्रवर्द्धन कार्यक्रम धुनिवेशी वडा नं. ७ (कन्ये च्याउ) अन्तर्गत छनौट भएका आवेदकको प्रारम्भिक अनुगमन भई सम्झौता गरि कार्य सञ्चालन भईरहेको ।
- कृषि व्यवसाय प्रवर्द्धन कार्यक्रम (व्यसायिक कीट) धुनिवेशी ७ अन्तर्गत छनौट भएका आवेदकको प्रारम्भिक अनुगमन भई सम्झौता गरि अन्तिम भुक्तानी समेत भईसकेको
- हरित विद्यालय कार्यक्रम अन्तर्गत छनौट भएका धु.न.पा-०६ मा रहेको श्री कालीदेवी आ. वि र धु.न.पा-०५ मा रहेको श्री भुवनेश्वरी मा.वि को प्रारम्भिक अनुगमन भई सम्झौता गरि कार्य सञ्चालन भईरहेको ।

- रैथाने बाली प्रवर्द्धन कार्यक्रम अन्तर्गत सूचना प्रकाशन तथा माग संकलन गरि माग बमोजिम धुनिवेशीको रैथाने बाली प्रवर्द्धनको लागी २० रोपनि जग्गाको लागी ६० हजार उखुको सेट र ६ सय वटा अम्बाको विरुवा वितरण गरिएको ।
- रैथाने बाली प्रशोधनको लागी ५० प्रतिशत अनुदानमा कृषि मेसिनरी र कार्यविधिमा तोकिए बमोजिम होटल, रेष्टुरेन्टहरूमा रैथाने प्रवर्द्धनका लागी २ वटा ओभन वितरण गर्ने गरिएको ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

१.२ पशुपंक्षी विकास

- आ.व ८१/८२ जेठ मसान्त सम्म ८ सय ४५ गाई, २ सय ८२ भैंसी, ८ हजार ७ सय ९२ बाख्रा, २ सय ६७ बंगुर र १ हजार १ सय ६६ स्थानिय कुखुरा गरी जम्मा ११ हजार ३ सय ५२ वटा पशुपन्क्षीको औषधि उपचार गरिएको ।
- घरपालुवा तथा सामुदायिक ३ सय १५ वटा कुकुरलाई रेबिज रोग विरुद्धको खोप तथा १५ सय ५० वटा ठूला पशुहरूलाई लम्पि स्किन रोग विरुद्धको खोप लगाउने कार्य सम्पन्न गरिएको ।
- छाडा कुकुरहरूको संख्या नियन्त्रणको लागी १ सय १५ वटा सामुदायीक तथा छाडा कुकुरहरूलाई बन्ध्याकरण गर्ने कार्य सम्पन्न गरिएको ।
- ५ सय ५० के.जी. हिउंदे घाँस (जै) को विउ वितरण गर्ने कार्य सम्पन्न गरिएको ।
- उन्नत पशु उत्पादनको लागी १ हजार ७९ वटा गाई र १ सय १३ वटा भैंसीमा कृत्रिम गर्भाधान गर्ने कार्य सम्पन्न गरिएको ।
- ५४ वटा बोका बन्ध्याकरण तथा ५६ वटा गोबरको नमुना परिक्षण गरि आवश्यकतानुसार औषधि वितरण गरिएको
- नगरपालिकाका ९ वटै वडामा दुई पटक निःशुल्क घुम्टि पशु स्वास्थ्य शिविर संचालन गरि जम्मा ९ सय ४४ घरधुरीका १४ हजार १६ वटा पशुहरूको रोग निदान तथा औषधि उपचार गर्ने कार्य सम्पन्न गरियो ।
- नगरपालिकाका ९ वटै वडामा पालन गरिएको ३४ हजार ७ सय ४५ ओटा बाख्रामा पि.पि.आर रोग विरुद्धको खोप लगाउने कार्य सम्पन्न गरिएको ।
- नगरपालिकाका ९ वटै वडामा पालन गरिएको ४ हजार ३ सय १२ ओटा गाई भैंसीमा खोरेत रोग विरुद्धको खोप लगाउने कार्य सम्पन्न गरिएको ।
- ८ सय ओटा बंगुरमा क्लासिकल स्वाइन फिवर रोग विरुद्धको खोप लगाउने कार्य सम्पन्न गरिएको ।
- गाई भैंसीमा लाग्ने लम्पी स्किन रोग विरुद्धको खोप कार्यक्रम संचालनको प्रक्रियामा रहेको र यस कार्यक्रम धुनिवेशी नगरपालिकाको सबै वडाहरूमा संचालन गरिने छ ।

१.३ प्रधानमन्त्री रोजगार

- रोजगार व्यवस्थापन सूचना प्रणाली मा आ.व २०८२/०८३ का लागी १ हजार १ सय ३२ जना सुचिकृत गरिएको छ ।
- वैदेशिक रोजगार बोर्डको सचिवालयद्वारा उपलब्ध गराउने सेवाहरू रोजगार सेवा केन्द्र मार्फत दर्ता गरी अनलाइन सिस्टममा प्रविष्ट गर्ने कार्य भईरहेको ।
- धुनिवेशी नगरपालिकाको बालश्रम मुक्त पालिका घोषणा सम्बन्धि कार्यविधि - २०८१ को निर्माण गरिएको तथा कार्यपालिकाबाट समेत पारित भईसकेको ।
- पूर्व सिकाईको आधारमा आफुले प्राप्त गरेको सीप प्रमाणीकरणको लागी सीप परीक्षणमा सहजीकरण गरिएको ।
- कार्यस्थलमा आधारित सीप तालिमको टेन्डर भई ५ वटा वडामा गरेर ४० जनालाई ४० दिनको मेसन तालिम र १० दिने जीवनउपयोगी सीप तालिम सम्पन्न भएको ।
- श्रम स्वीकृति तथा पुनः श्रम स्वीकृति कार्य भइरहेको जस अन्तर्गत ४ जनाले श्रम स्वीकृति लिईसकेको ।
- वैदेशिक रोजगारलाई सुरक्षित भरपर्दो र मर्यादित बनाई वैदेशिक रोजगार सँग सम्बन्धित समस्याको समाधान गर्न कन्सुलर सेवा पालिका भित्रै सञ्चालन गर्नको लागी कन्सुलर विभागमा पत्राचार गरिएको ।
- स्थानीय रोजगार रणनीति आ.व २०८०/०८१ मा निर्माण गरी नगर सभाबाट अनुमोदन भएको र यस आ.व २०८१/०८२ मा कार्यान्वयन तथा अद्यावधिकको क्रममा रहेको ।

- वैदेशिक रोजगार बोर्डको सचिवालय मार्फत प्रदान गरिने वैदेशिक रोजगार सन्तति छात्रवृत्ति कार्यक्रम अन्तर्गत ६ जना विद्यार्थीको आवेदन माग सङ्कलन गरि वैदेशिक रोजगार बोर्डको अनलाइन प्रणालिमा प्रवृष्टि गर्ने कार्य सम्पन्न भएको जस अन्तर्गत ६ जना विद्यार्थीले छात्रवृत्ति प्राप्त गरेको।

आदरणीय नगरसभाका अध्यक्षज्यू तथा नगरसभा सदस्यज्यूहरू !

१.४ लघु उद्यम विकास

- लघु उद्यमीहरूले उत्पादन गरेको बस्तुहरू बिक्रि वितरणका लागि सहजिकरण गरिएको
- वडा नं. ४ मा १४ जना र वडा नं. ७ मा १५ जना गरि जम्मा २९ जनालाई आधारभूत फेसनडिजाइनर सिलाईकटाइ तालिम संचालन गरिएको ।
- वडा नं.९ मा १६ जना र वडा नं. ४ मा १२ जना गरी २८ जना पुराना उद्यमीहरूका लागि एडभान्स पुनर्ताजकी तालिम संचालन गरिएको ।
- वडा नं.६ मा संचालन भएको ब्यागझोला बनाउने उद्यमीहरू तथा अन्य लघु उद्यमीहरूलाई व्यवसाय दर्ता प्रकृया तथा विधान बनाउनका लागि सहजिकरण गरिएको
- व्युटिसियन तालिम लिएका वडा नं. ३ मा रहेको छत्रेपाटी महिला समूहका १३ जना,जुत्ताचप्पल बनाउने तालिम लिएका वडा नं. ८ मा रहेको सुनौलो लघु उद्यमी समूहका १६ जना र सरसफाई सामाग्री बनाउने तालिम लिएका वडा नं. ९ मा रहेको लालिगुरास लघु उद्यमी समूहका १५ जना गरि जम्मा ४४ जनालाई परामर्श सेवा प्रदान गरिएको ।

१.५ सहकारी

- सहकारी संस्थाहरूको विनियम संशोधनको प्रस्तावलाई स्वीकृति प्रदान गरिएको ।
- गुनासा तथा उजुरीको सुनुवाई गरी समस्या समाधानको पहल गर्ने गरिएको ।
- यस नगरपालिका भित्र कार्यक्षेत्र रहेका सहकारी संस्थाहरूको वार्षिक समिक्षा कार्यक्रम भएको ।
- सहकारी संस्थाहरूको लेखापरीक्षण प्रतिवेदन, नियमित आर्थिक विवरण उपर सल्लाह सुझाव दिने कार्यभएको छ ।
- तालिम तथा सहकारी सम्बन्धी अन्य सचेतनामूलक कार्यक्रममा सहभागी हुने, साथै त्यस्ता कार्यक्रम संचालनका विषयमा संस्थाहरूलाई परामर्श दिने कार्यहरू भएका छन् ।
- सहकारी संस्थाहरूका लागि नियमक निकायको उपस्थिति रहेको महसुस गराउने प्रयास गरिएको ।
- १८ वटा सहकारी संस्थाहरूको साधारणसभामा भाग लिई १ वटा सहकारी संस्थामा विधिसम्मत साधारणसभा तथा आवधिक निर्वाचनमा सहजिकरण गर्ने कार्य भएको ।
- सम्पत्ती शुद्धिकरणा विभागबाट नियमित भइरहने सोधनीको जवाफ पठाउने कार्यको लागि सहकारी संस्थाहरूमा कार्यान्वयन अधिकारी तोकिएको छ ।
- धुनिवेशी नगरपालिकाको नियमन क्षेत्रभित्रका सहकारी संस्थाहरूको वार्षिक समिक्षा कार्यक्रम मिति २०८१/०८/१३ गते बिहीवार धुनिवेशी नगरपालिकाको सभा हलमा सम्पन्न गरिएको।
- नेपालको संविधानले सार्वजनिक, निजी र सहकारी क्षेत्रको सहभागिता र स्वतन्त्र विकासमार्फत राष्ट्रिय अर्थतन्त्र सुदृढ गर्ने परिकल्पना गरेको सन्दर्भमा सहकारी संस्थाहरूलाई पारदर्शिता, उत्तरदायित्व तथा सुशासनका आधारमा मर्यादित र अनुशासित रूपमा संचालन गरी समुन्नत समाज निर्माण गर्न अभिप्रेरित गर्ने उद्देश्यका साथ "मर्यादित सहकारी: समुन्नत समाज" भन्ने मूल थिमका साथ मिति २०८१ चैत २० गतेका दिन सहकारी दिवस भव्य रूपमा मनाइएको।

आदरणीय नगरसभाका अध्यक्षज्यू तथा नगरसभा सदस्यज्यूहरू !

२. सामाजिक विकास

२.१ शिक्षा युवा तथा खेलकुद

- सामुदायिक तथा संस्थागत ४२ वटै विद्यालयका प्रधानाध्यापक तथा इमिस सम्बन्धी काम गर्ने शिक्षकहरूको लागि १ दिने इमिस व्यवस्थापन सम्बन्धी क्षमता विकास तालिम संचालन गरिएको।

- नगरपालिका अन्तरगतका ५ वटा सामुदायिक विद्यालयहरू (चण्डेश्वरी आवि, वाराहीदेवी आवि, जनशक्ति आवि, मच्छिन्द्र मावि र महेशधर्म मावि) मा विद्यालय व्यवस्थापन समिति तथा शिक्षक अभिभावक संघ गठन गरिएको।
- धुनिवेशी नगरपालिकाको समन्वय तथा सहजीकरण र धुलिखेल तालिम केन्द्रको आयोजनामा आधारभूत तहका शिक्षकहरूको लागि एकीकृत पाठ्यक्रम सम्बन्धी ५ दिने क्षमता विकास तालिम सञ्चालन गरिएको।
- नगरपालिका अन्तरगतका ३५ वटा सामुदायिक विद्यालयमा कार्यरत २ सय ११ जना करार शिक्षक तथा कर्मचारीहरूको सम्पति विवरण व्यवस्थापन गरिएको।
- धुनिवेशी नगरपालिकाको स्थानीय पाठ्यक्रम (हाम्रो धुनिवेशी) सन्दर्भ सामग्री निर्माण गरी लागु हुने चरणमा रहेको
- मासिक रुपमा धुनिवेशी नगर भित्रका सामुदायिक विद्यालयका प्रधानाध्यापकहरूको बैठक सम्पन्न गरिएको तथा आवश्यकताको आधारमा संस्थागत विद्यालयका प्रधानाध्यापकहरूको बैठक संचालन गरिएको।
- सबै सामुदायिक विद्यालयमा बालविकास देखि कक्षा ३ सम्म अध्ययनरत बालबालिकाको अपाङ्गताको प्रारम्भिक पहिचान सम्बन्धी विद्यालयका प्रधानाध्यापक तथा सुचना प्रविधि इमिस सम्बन्धी काम गर्ने शिक्षकहरूको लागि १ दिने क्षमता विकास तालिम संचालन गरिएको र सबै विद्यालयमा बालबालिकाको अपाङ्गताको प्रारम्भिक पहिचान गर्ने काम संचालन भईरहेको।
- शैक्षिक सत्र २०८२ को लागि संस्थागत विद्यालय छात्रवृत्ति वितरण गरिएको।
- आधारभूत तह (कक्षा ६-८) र माध्यमिक तह (९-१२) संचालन भएका १७ वटा सामुदायिक विद्यालयहरूमा स्यानिटरी प्याड वितरण गरिएको।
- धुनिवेशी नगरपालिकाको समन्वय तथा सहजीकरण र शिक्षा विकास तथा समन्वय इकाइ, धादिङको आयोजनामा आधारभूत तह कक्षा ६-८ मा अध्यापनरत विषयगत (अंग्रेजी गणित र विज्ञान विषय) शिक्षकहरूको लागि १ दिने नयाँ पाठ्यक्रम कार्यान्वयनका लागि क्षमता विकास तथा सहजीकरण कार्यशाला संचालन गरिएको।
- जीवनपुर कुलचन्द्र आधारभूत विद्यालयको शौचालय निर्माण कार्य सम्पन्न गरिएको
- ३५ वटै सामुदायिक विद्यालयहरूको लागि प्रति विद्यार्थी लागत अनुदान रकम (नगरपालिका स्रोत) वितरण गरिएको
- नगरपालिका अन्तरगतका सबै सामुदायिक विद्यालयहरूको आ.व.२०८०/०८१ को लेखा परीक्षण सम्पन्न गरिएको
- लायन्स क्लब अफ हिमालयन गल्फर्सबाट सामुदायिक विद्यालयमा अध्ययनरत १ हजार ५ सय २६ जना विद्यार्थीहरूका लागि सिरानी, डसना, म्याट्रेस, ट्रायकसुट, झोला र एनसेल फाउन्डेसनबाट ४ सय १५ जना बालबालिकालाई ट्रायकसुट, झोला र स्टेशनरी वितरण कार्यक्रम आयोजना गरी सम्पन्न गरेको।
- शिक्षा तालिम केन्द्र, धुलिखेलको आयोजनामा आधारभूत तहका १४ जना र माध्यमिक ५ जना प्रधानाध्यापकहरूलाई नेतृत्व क्षमता अभिवृद्धि तालिम प्रदान गरिएको।
- विभिन्न विद्यालयहरूका लागि शिक्षक तथा कर्मचारी करारमा छनौट गरीएको
- ज्वालामुखी आधारभूत विद्यालयको लागि सुत्केरी सट्टा शिक्षक व्यवस्थापन गरिएको
- त्रिकुटेश्वरी आ.वि. र महेशधर्म मा.वि. मा नगर अनुदान दरबन्दीमा बालविकास सहजकर्ताको व्यवस्थापन गरिएको
- आवश्यकताको आधारमा नगर शिक्षा समितिको बैठक संचालन गरिएको।
- समय समयमा विद्यालयहरूमा अनुगमन तथा निरीक्षण गरिएको।
- नगर स्तरीय राष्ट्रपति रनिडसिल्ड प्रतियोगिता सम्पन्न गरिएको।
- धुनिवेशी नगरपालिकाको शिक्षा क्षेत्रमा आ.व. २०८०/०८१ भए/गरेका क्रियाकलाप तथा शैक्षिक विवरण सहितको वार्षिक शैक्षिक बुलेटिन प्रकाशन गरी वितरण गरिएको।
- प्रसुती विदा, असाधारण विदा र वेतलबी विदामा रहेका शिक्षकहरूको सट्टामा सट्टा शिक्षक नियुक्ति गर्ने, नगर अनुदानका शिक्षकहरूलाई नेपाल सरकारले तोकेको स्केलमा तलब सुविधा प्रदान गर्ने र प्रधानाध्यापकहरूलाई प्रोत्साहन गर्न प्र.अ. भत्ता थप गर्ने निर्णयहरू नगरकार्यपालिका बैठकबाट स्वीकृत गरिएको।
- धुनिवेशी नगरपालिका सामुदायिक विद्यालय शिक्षा पुरस्कार तथा सम्मान निर्देशिका, ०८१, धुनिवेशी नगरपालिका विद्यालय लेखा परीक्षण कार्यविधि, २०८१, धुनिवेशी नगरपालिका विद्यालयहरूको नगर स्तरमा परीक्षा सञ्चालन,

व्यवस्थापन तथा प्रमाणिकरण कार्यविधि, २०८१, धुनिवेशी नगरपालिका आवासीय विद्यालय कार्यक्रम सञ्चालन कार्यविधि, २०७६ को संशोधन, सामुदायिक विद्यालयमा शिक्षण अनुदान व्यवस्थापन कार्यविधि, २०८१, विद्यालयमा हरियाली प्रवर्द्धन कार्यक्रम कार्यविधि, २०८१ लगायतका ऐन तथा कार्यविधिहरू तयार गरिएको ।

- हाल सम्म संघीय ससर्त अनुदान अन्तरगत ७९.१८८ प्रतिशत, प्रदेश अनुदान अन्तरगत ८५ प्रतिशत र स्थानीय तहको ४१ प्रतिशत वित्तीय प्रगति गरि समग्र प्रगति : ६८.४० प्रतिशत रहेको छ ।

२.२ स्वास्थ्य

- नगरपालिका अन्तर्गतका स्वास्थ्य संस्थाहरूबाट २४ हजार ८६ जना नयाँ सेवाग्राहीहरूले बहिरंग सेवाबाट उपचारात्मक, औषधि तथा परामर्श सेवा प्राप्त गरेका छन् जस मध्ये ४ हजार ३ सय ५६ जना जेष्ठ नागरिक रहेका छन् ।
- नगर भित्र रहेका नौबिसे, जीवनपुर र छत्रेदेउराली स्वास्थ्य चौकीहरूमा सञ्चालित प्रयोगशालाबाट १ हजार ३ सय ५६ जनालाई निःशुल्क र १ हजार ८ सय ६९ जनालाई सःशुल्क गरी जम्मा ३ हजार २ सय २५ जनालाई प्रयोगशाला सेवा प्रदान गरिएको र प्रयोगशाला सेवा वापत रु. २ लाख ९८ हजार ४ सय ५०।— रुपैयाँ राजस्व जम्मा गरिएको ।
- तीन वटा स्वास्थ्य चौकीहरूबाट ९ सय १६ जनालाई विहानी ल्याब सेवा प्रदान गरिएको छ ।
- नगरभित्र सञ्चालित १२ वटा गाँउघर क्लिनिकबाट २ हजार ४ सय ९२ जनालाई सेवा प्रदान गरिएको छ ।
- यस नगर भित्रका २८ जना महिला सामुदायिक स्वास्थ्य स्वयंम् सेविकाहरूले २ सय ८० पटक स्वास्थ्य आमा समुहको बैठक बसालेका छन् भने ९ हजार ५६ जनाले परामर्श सेवा प्राप्त गरेका छन् ।
- आमा सुरक्षा कार्यक्रम अन्तर्गत २ सय ९२ जना गर्भवती महिलाहरूले कम्तीमा एक पटक गर्भवती जाँच गराएका र १ सय ७० जना गर्भवती महिलाहरूले प्रोटोकल अनुसार ४ पटक र १ सय २८ जनाले ८ पटक गर्भ जाँच सेवा प्राप्त गरेका छन् भने ८१ जनाले ३ वटा बर्थिङ सेन्टरहरूबाट सुरक्षित प्रसुति सेवा प्राप्त गरेका छन् ।
- तीन वटा स्वास्थ्य चौकीमा रहेका बर्थिङ सेन्टरहरूमा ८१ जना संस्थागत सुत्केरी भएका महिलाहरूलाई भित्री कपडा, स्यानिटरी प्याड र बर्थिङ सेन्टरमा वसुन्जेल जाउलोको व्यवस्था गरिएको ।
- १ सय ६४ जना गर्भवती महिलाहरूलाई १ सय ८० आइरन चक्री र क्याल्सियम चक्री वितरण गरिएको छ ।
- १ सय २४ जना सुत्केरी महिलाहरूले भिटामिन ए पाएका छन् भने ९० जना सुत्केरी महिलाहरूले आइरन चक्री पाएका छन् ।
- उत्तर प्रसुति घरभेट कार्यक्रम अन्तर्गत १ सय ८८ जना सुत्केरी महिलाहरूलाई प्रोटोकल अनुसार ४ पटक सुत्केरी जाँच सेवा प्रदान गरिएको छ ।
- सुरक्षित मातृत्व कार्यक्रम अन्तर्गत ९१ जना महिलाहरूले सुरक्षित गर्भपतन सेवा प्राप्त गरेका छन् ।
- हाल सम्म ३ सय ४९ जना नयाँ सेवाग्राहीहरू परिवार नियोजन सेवामा आबद्ध भएका छन् भने १ हजार ९ सय ६३ जनाले निरन्तर लामो तथा छोटो अवधीको परिवार नियोजनका साधनहरू प्रयोग गरिरहेका ।
- तीन वटा स्वास्थ्य चौकीहरू र वडा नं. ९ को कानाकोटमा रहेको आधारभुत स्वास्थ्य केन्द्रबाट मासिक रूपमा ग्रामिण अल्ट्रासाउण्ड सेवा प्रदान भइरहेको छ, जसमा २ सय ८९ जना नयाँ र २ सय ९२ जना पुनः सेवा प्राप्त गर्ने गर्भवती महिलाहरू रहेका छन् ।
- सुत्केरी आमासँग उपमेयर कार्यक्रम अन्तर्गत धुनिवेशी नगरपालिकामा बसोबास गर्ने ६५ जना सुत्केरी आमाहरूलाई प्रति सुत्केरी आमा रु २ हजार बराबरको पोषण खाद्य सामग्रीहरू वितरण गरिएको ।
- धुनिवेशी नगरपालिका अन्तर्गत धु.न.पा ७ गुरुदुम आधारभुत विद्यालय, मझुवा, छत्रेदेउराली स्वास्थ्य चौकी, जीवनपुर स्वास्थ्य चौकी र नौबिसे स्वास्थ्य चौकीमा सञ्चालित प्रजनन स्वास्थ्य रुग्णता स्क्रिनिङ कार्यक्रममा ३ सय ७१ जना सेवाग्राहीहरूले सेवा प्राप्त गरेका थिए जस अन्तर्गत भि.आइ. ए पोजिटिभ भएका ७ जनालाई अब्लेटिभ उपचार प्रदान गरिएको थियो भने ७ जना स्तन क्यान्सरका शंकास्पद विरामीहरूलाई प्रेषण गरियो ।

- खोप सेवा अन्तर्गत २ वर्ष मुनिका ३ सय ३५ जना बालबालिकाहरूले राष्ट्रिय खोप तालिका अनुसार १३ थरीका एन्टिजेन खोप प्राप्त गरेका छन् ।
- यस नगर भित्रका २३ महिना मुनिका २ सय ५५ जना नयाँ बालबालिकाहरू वृद्धि अनुगमन कार्यक्रममा आबद्ध भएका छन् साथै १ सय ९८ जना २३ महिना पुरा गरेका बालबालिकाहरूको २ हजार २ सय ६१ पटक वृद्धि अनुगमन भएको छ ।
- राष्ट्रिय भिटामिन ए कार्यक्रम अन्तर्गत कार्तिक महिनामा १ हजार ७ सय २१ जना र वैशाख महिनामा १ हजार ८ सय ७१ जना ६ देखि ५९ महिनासम्मका बालबालिकाहरूले भिटामिन ए पाएका छन् भने कार्तिक महिनामा १ हजार ५ सय ४७ जना र वैशाख महिनामा १ हजार ६ सय ६८ जना १२ देखि ५९ महिनासम्मका बालबालिकाहरूले जुकाको औषधि पाएका छन् ।
- मंसिर महिनामा सञ्चालन गरिएको विद्यालय स्वास्थ्य तथा पोषण कार्यक्रम अन्तर्गत विद्यालयका ४ हजार ८ सय ८३ विद्यार्थीहरूलाई जुकाको औषधि वितरण गरिएको छ भने १ हजार ३ सय ४५ जना किशोरीहरूले १३ हप्तासम्म र १ हजार ७३ जनाले २६ हप्तासम्म आइरन फोलिक एसिड वितरण गरिएको छ ।
- विभिन्न विद्यालयहरूमा १६ पटक र समुदायमा २१ पटक स्वास्थ्य शिक्षा कार्यक्रम सञ्चालन गरिएको छ ।
- कडा रोग लागेका ६४ जना विपन्न नागरिकहरू (मुटु रोग १६ जना, मृगौला ८, क्यान्सर ३० जना, हेड इन्जुरी २ जना, स्पाइनल ईन्जुरी ७ जना,) तथा अन्य रोग लागेका १ जना विपन्न नागरिकहरूलाई आर्थिक सहायता प्रदान गरिएको छ ।
- औषधी उपचार खर्च बापत वैशाख मसान्तसम्म ८९ जना (क्यान्सर, मृगौला प्रत्यारोपण, डायलाइसिस तथा स्पाइनल इन्जुरी भइ पक्षघात भएका) विरामीहरूलाई प्रति महिना रु पाँच हजारका दरले औषधि खर्च प्रदान गरिदै आएको ।
- नौबिसे स्वास्थ्य चौकीमा मेडिकल अफिसर व्यवस्थापन गरी चिकित्सकीय सेवा प्रदान भईरहेको ।
- नौबिसे स्वास्थ्य चौकीबाट हप्ताको एक पटक सञ्चालित विशेषज्ञ चिकित्सकीय सेवा अन्तर्गत यस नगर भित्रका १ हजार २ सय ११ जना नागरिकहरूले जनरल फिजिसियन सेवा र ८७ जनाले स्त्री रोग विशेषज्ञ सेवा प्राप्त गरेका छन् ।
- जेष्ठ नागरिक तथा फरक क्षमता भएका नागरिकहरूको लागि घर दैलो स्वास्थ्य परिक्षण कार्यक्रम अन्तर्गत यस नगर भित्रका ३ सय ९९ जना नयाँ र पुनः भेट २ हजार ६ सय २९ जना जेष्ठ नागरिक तथा ८ जना नयाँ र ७० जना पुनः भेट फरक क्षमता भएका नागरिकहरूलाई स्वास्थ्यकर्मीहरू घरदैलोमा नै गई स्वास्थ्य परिक्षण तथा परामर्श सेवा प्रदान गरिएको छ ।
- तिलगंगा सर्जिकल आँखा केन्द्र, धादिङको सहयोगमा नौबिसे स्वास्थ्य चौकी र आधारभुत स्वास्थ्य सेवा केन्द्र ५, अमेलेचौरमा सञ्चालित निःशुल्क आँखा परिक्षण कार्यक्रममा १ सय ९२ जना सेवाग्राहीहरूको निःशुल्क आँखा परिक्षण गरिएको छ जसमा २४ जनामा मोतिविन्दु र मधुमेह/उच्च रक्तचाप भएका ७ जनामा आँखा सम्बन्धि समस्या भएको पत्ता लागेको छ ।
- जनस्वास्थ्य कार्यालय धादिङ र सुनौलो परिवारको आयोजनामा नौबिसे स्वास्थ्य चौकीमा सञ्चालन गरिएको परिवार नियोजन स्थायी बन्ध्याकरण शिविर कार्यक्रममा २ जना महिला र ९ जना पुरुषले स्थायी बन्ध्याकरण सेवा पाएका छन् ।
- स्वास्थ्य संस्थाको भवन निर्माणमा तत्कालिन नौबिसे स्वास्थ्य चौकी रहेको स्थानमा नगर अस्पताल भवन र छत्रेदेउराली स्वास्थ्य चौकी भवन निर्माण सम्पन्न भई सञ्चालनमा ल्याईएको छ ।
- नगरपालिकाको स्वमित्वमा रहेका ४ वटा एम्बुलेन्सहरूले (नौबिसे स्वास्थ्य चौकी, जिवनपुर स्वास्थ्य चौकी र छत्रेदेउराली स्वास्थ्य चौकीमा रहि) १ हजार २ सय ६ जनालाई निःशुल्क, ४ सय ७० जनालाई सःशुल्क गरी जम्मा १ हजार ६ सय ७६ जना सेवाग्राही नागरिकहरूलाई एम्बुलेन्स सेवा उपलब्ध भएको छ र राजस्व बापत रु ४ लाख ९१ हजार १ सय ३० रुपैयाँ जम्मा भएको छ ।

- नौबिसे स्वास्थ्य चौकीमा सञ्चालनमा रहेको CR X-Ray सेवा बाट हालसम्म ९ सय ५२ जनालाई एक्स-रे सेवा प्रदान भएको छ जसमा ९६ जना निःशुल्क र ८ सय ५५ जनाले सःशुल्क एक्स-रे सेवा प्राप्त गरेका छन्, जस अनुसार राजस्व जम्मा रु २ लाख १७ हजार ८ सय रुपैयाँ संकलन भएको छ ।
- धुनिवेशी नगरपालिका अन्तर्गत वडा नं. १, चिलाउनेगाउँ, वडा नं.—२, थापागाउँ र वडा नं. ७ मजुवामा शहरी स्वास्थ्य केन्द्रहरूको स्थापना भइ स्वास्थ्य सेवा प्रदान भइरहेको छ जसबाट हालसम्म ७ सय ५८ जना नयाँ र २ हजार १ सय ५७ जना पुराना सेवाग्राहीहरूले सेवा प्राप्त गरेका छन् ।
- नागरिक आरोग्य सेवा केन्द्रबाट २ हजार १ सय ४६ जनालाई आयुर्वेद स्वास्थ्य सेवा प्रदान भएको छ भने तीन वटा स्वास्थ्य चौकीहरूबाट ९ सय ६७ जना सेवाग्राहीहरूलाई घुम्ती आयुर्वेद स्वास्थ्य सेवा प्रदान भएको छ ।
- यसै नगरपालिका वडा नं. ७ खानिखोला स्थित नौबिसे स्वास्थ्य चौकी रहेको भवनमा धुनिवेशी शहरी आँखा केन्द्रको स्थापना भई २०८२।०१।०७ गते सञ्चालनमा रहेको छ जसमा जम्मा १ सय ५ जना सेवाग्राहीहरूले आँखा उपचार सम्बन्धि सेवा प्राप्त गरेका छन् भने ३४ जनाले चस्मा मर्मत सेवा पाएका छन् र राजस्व संकलन जम्मा रु ६४ हजार १ सय ३६ रुपैयाँ भएको छ ।
- संघिय सरकार र प्रदेश सरकारसंग समन्वय गरी स्वास्थ्यकर्मीहरूको क्षमता अभिवृद्धि गर्न सघन रुपमा तालिम प्रदान गर्ने कार्य भइरहेको छ ।
- धुनिवेशी नगरपालिकाभित्र रहेका ३ वटा स्वास्थ्य चौकीहरूबाट निःशुल्क डेंगु परिक्षण सेवा प्रदान भइरहेको छ जसमा ३ वटा स्वास्थ्य चौकीहरूमा भएका प्रयोगशालाहरूबाट २ सय ६ जनाको डेंगु रोगको एन्टिजेन परीक्षण गरिएकोमा २९ जनाको परिक्षण नतिजा पोजिटिभ रहेको छ ।
- डेंगु रोकथाम तथा नियन्त्रणका लागि वडागत रुपमा लामखुट्टेको लार्भा खोजौँ र नष्ट गरौँ अभियान सञ्चालन गरिएको छ ।
- स्तनपान दिवस, आत्मा हत्या रोकथाम दिवस तथा राष्ट्रिय महिला सामुदायिक स्वास्थ्य स्वयंसेविका दिवस कार्यक्रम सञ्चालन गरी सुसम्पन्न गरिएको ।
- गत आ.वमा सम्पादित स्वास्थ्य कार्यक्रमहरूको बार्षिक समिक्षा कार्यक्रम, क्षयरोग कार्यक्रम, पोषण समिक्षा कार्यक्रमको बार्षिक समिक्षा सम्पन्न गरिएको छ ।
- पूर्ण खोप सबै वडा तथा नगरपालिका सुनिश्चितता घोषणा तथा दिगोपना कार्यक्रम सम्पन्न गरिएको
- महिला सामुदायिक स्वास्थ्य स्वयं सेविकाको अवलोकन भ्रमण कार्यक्रम अन्तर्गत खोटाङ जिल्लाको तुवाचुङ नगरपालिकासम्म भ्रमण गरी अवलोकन तथा अन्तरक्रिया कार्यक्रम सम्पन्न भएको छ ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

२.३ महिला बालबालिका तथा जेष्ठ नागरिक

- १६ दिने अन्तराष्ट्रिय लैंगिक हिंसा विरुद्धको अभियान कार्यक्रम अन्तर्गत सचेतना तथा अन्तरक्रिया कार्यक्रम सम्पन्न भएको ।
- ७२ जना पुरुष र ५६ जना महिला गरी जम्मा १२८ जनालाई जेष्ठ नागरिक परिचयपत्र कार्ड वितरण गरिएको ।
- ९ पटक अपाङ्ग समन्वय समितिको बैठक बसी अपाङ्गता बर्गिकरण गरी क वर्गको अपाङ्गता कार्ड ३ जनालाई, ख वर्गको १४ जनालाई, ग वर्गको ६ जनालाई र घ वर्गको ४ जनालाई गरी जम्मा २७ जनालाई अपाङ्गता परिचय पत्र वितरण गरिएको ।
- बरिष्ठ अधिबक्ता मार्फत अन्तराष्ट्रिय महिला दिवसको अवसरमा महिलाहरूलाई कानूनी अधिकार सम्बन्धमा नगरस्तरीय प्रशिक्षण तथा अन्तरक्रिया कार्यक्रम सम्पन्न गरिएको ।
- धुनिवेशी अपाङ्गता भएका संस्था र नगरपालिकाको समन्वयमा अन्तराष्ट्रिय अपाङ्गता दिवसको अवसरमा अपाङ्गता भएका व्यक्तिहरुबिच नगरस्तरीय १ दिने सचेतना तथा प्रशिक्षण कार्यक्रम सम्पन्न गरिएको ।
- बृद्धबृद्धा बिश्राम स्थल संचालन कार्यविधि २०८१ निर्माण भएको छ सो कार्यविधि अनुसार सेवा संचालनको क्रममा रहेको ।

- सिप विकास कार्यक्रम अन्तर्गत धुनिवेशी नगरपालिकाको आर्थिक सहयोग र समबृद्धि सेवा केन्द्र संस्थाको प्राविधिक सहयोगमा वडा नं. ९ का १५ जना सहभागीलाई १५ दिने क्रिस्टलको पोते तथा गहना बनाउने कार्यक्रम सम्पन्न गरिएको ।
- लैंगिक समानता तथा सामाजिक समावेशीकरणको जे सी अडिट कार्यक्रम कार्यन्वयनको क्रममा रहेको छ ।
- बाबु र आमा बिहिन बालबालिकाको स्वास्थ्य , पोषण र शिक्षाको लागि २५ जना सहयोग रकम उपलब्ध गराएको
- अपांगता पुर्नस्थापन केन्द्र संचालन कार्यविधि अनुसार सि वि आर कार्यक्रमको संस्था छनौट तथा सम्झौता भई कार्यन्वयनको चरणमा रहेको ।

२.४ सामाजिक सुरक्षा

- सामाजिक सुरक्षा भत्ता वितरण सम्बन्धी कार्यक्रम अन्तर्गत विभागको एम.आइ.एस प्रणालीमा ९ वटै वडाको लाभग्राहीहरूको नाम, बैंक खाता नं. लगायतका व्यक्तिगत विवरण अनुसार सिस्टममा अपडेट गरि बैंक खातामा सिधै रकम जम्मा हुने गरि विधुतिय भुक्तानी प्रणाली EFT मार्फत आ.व ०८१।०८२ को प्रथम त्रैमासिकमा कुल लाभग्राही ३ हजार ७ सय १७ जनालाई ३ करोड ७१ लाख ७३ हजार ७ सय ८४ रुपैया निकास गरि वितरण गरिएको छ ।
- दोस्रो त्रैमासिकमा सामाजिक सुरक्षा भत्ता कुल लाभग्राही ३ हजार ७ सय ३९ जनालाई रु ३ करोड ७५ लाख ६४ हजार ६ सय ७७ रुपैया निकास गरि वितरण गरिएको छ ।
- तेस्रो त्रैमासिकमा सामाजिक सुरक्षा भत्ता कुल लाभग्राही ३ हजार ७ सय ७५ जनालाई रु ३ करोड ७९ लाख १४ हजार ८५ रुपैया निकास गरि वितरण गरिएको छ ।
- लाभग्राहीहरूको विवरण नगरपालिकाको वेबसाईट मार्फत सार्वजनिक गरिएको छ ।

२.५ पञ्जिकरण

- यस नगरपालिका भित्रका ९ वटै वडामा व्यक्तिगत घटना जन्म दर्ता कुल ५२१ त्यस मध्ये महिला २५५, पुरुष २६६, मृत्यु दर्ता महिला संख्या ११०, पुरुष संख्या ११७ गरी जम्मा २२७, विवाह दर्ता २२७ जोडी, बसाईसराई गरि आएको दर्ता संख्या १२, गएको दर्ता संख्या २१ र सम्बन्ध विच्छेद ३० वटा गरि कुल व्यक्तिगत घटना दर्ता संख्या १०३८ रहेको छ ।

२.६ सुरक्षित आप्रवासन सामी परियोजना

- धुनिवेशी नगरपालिका वडा नं. ५,६,८ र ९ मा गरी जम्मा २४ जनालाई मनोपरामर्श सेवा प्रदान गरिएको जस मध्ये १४ जनालाई मनोपरामर्श सेवा प्रदान गरि वन्द गरिएको र बाँकी १० जनालाई निरन्तर प्रक्रियामा राखिएको
- वडा नं. ५ मा रहेको भुवनेश्वरी मा.वि. मा ३८ छात्रा र २१ छात्र गरि ५९ जना विद्यार्थीहरूलाई मनोपरामर्श कार्यक्रम संचालन गरिएको ।
- वडा नं. १ ज्यामिरेमा २४ महिला र २ पुरुष गरि २६ जनालाई मनोपरामर्श कार्यक्रम सम्पन्न गरिएको ।
- वडा नं. ८ को लोकेश्वर वित्तिय साक्षरता तथा मनोसामाजिक परामर्श समूहका २४ जना र वडा नं. ६ को कालीदेवी वित्तिय साक्षरता तथा मनोसामाजिक परामर्श समूहका २३ जना गरी ४७ जनालाई २१ हप्ते वित्तिय साक्षरता कार्यक्रम सम्पन्न गरिएको ।
- वडा नं. ६ को पशुपती वित्तिय साक्षरता कार्यक्रमका २३ जना, वडा नं. ७ को दोभान र साना किसान वित्तिय साक्षरता कार्यक्रमका क्रमश २६ र २० जना गरि ६९ जनालाई एक दिने वित्तिय साक्षरता कार्यक्रम सम्पन्न गरिएको ।
- नगरपालिका भित्रका ५ वटा माध्यमिक विद्यालयका २ सय ४२ जना विद्यार्थीहरूलाई ९० मिनेटको वित्तिय साक्षरता कार्यक्रम सम्पन्न गरिएको ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

३. भौतिक पूर्वाधार विकास

३.१ योजना

- चा.लु.आ.व. २०८१/०८२ को हाल सम्ममा वडास्तरीय, नगरस्तरीय र काठमाण्डौ महानगरपालिकाको अनुदान रकम बाट भुक्तानी हुने गरी कार्वान्यन गरिने जम्मा ३०० योजनाहरू मध्ये २४२ वटा योजना सम्झौता भएका, सम्झौता भएका मध्ये १२७ वटा योजना सम्पन्न भईसकेका, ११५ वटा योजनाहरूमा काम भै रहेको र ५८ वटा योजना सम्झौता हुन बाँकी रहेका छन् ।
- ३ सय वटा योजनाहरू मध्ये रु. १ लाख सम्मका ४६ वटा, रु. १ लाख भन्दा माथि ५ लाख सम्मका १७८ वटा र रु. ५ लाख भन्दा माथि १० लाख सम्मका ७६ वटा योजनाहरू रहेका छन्।
- योजनाको कामलाई प्रभावकारी, पारदर्शी, मितव्ययी, गुणस्तरीय र दिगो बनाउन अनुगमन तथा मूल्याङ्कन कार्यलाई निरन्तरता दिइएको छ।

३.२ पूर्वाधार

- ३.२७ कि.मी नयाँ सडक निर्माण भएको छ।
- १४.७७ कि.मी सडक मर्मत सुधार भएको छ।
- १६.६७ कि.मी सडक ग्राभेल गर्ने कार्य भएको ।
- १० कि.मी पक्की नाला निर्माण भएको ।
- १९.९० कि.मी कच्ची नाला निर्माण भएको ।
- ४.७ कि.मी सडक ढलान गर्ने कार्य भएको ।
- ५.०१५ कि.मी सडक कालोपत्रे गर्ने कार्य भएको ।
- ५ सय ४९ रनिङ मिटर ग्याविन बाल निर्माण गर्ने कार्य भएको ।
- १५ सय ७५ रनिङ मिटर मेसिनरी बाल निर्माण कार्य भएको ।
- २ सय ७१ रनिङ मिटर प्लम्ब बाल निर्माण कार्य भएको ।
- २ सय ८० रनिङ मिटर ह्युम पाइप निर्माण गर्ने कार्य भएको ।
- १२ सय ७२ मिटर गोरेटो बाटो मर्मत सुधार गर्ने कार्य भएको ।
- ४ सय १ रनिङ मिटर सिचाई कुलो निर्माण कार्य भएको ।
- ५ वटा चौतार निरमाण गर्ने कार्य भएको ।
- १५ वटा सामुदायिक ट्रेस भवन निर्माण भएको ।
- ६ वटा क्याम्पस/विद्यालय भवन निरमाण भएको ।
- १६ वटा मन्दिर निर्माण/मर्मत भएको ।
- ४ वटा मरणघाट तथा चिहान निरमाण भएको ।
- १ वटा गुम्बा निर्माण भएको ।
- ६ वटा खेलमैदानको स्तरोन्नती गर्ने कार्य भएको ।
- १ वटा कल्भर्ट र १ वटा कजवे निर्माण भएको ।

ठेक्का मार्फत भएका कार्यहरू

- यस आ.व भरि नगरपालिकाबाट राजस्व संकलन सम्बन्धी ५ वटा,सामान खरिद गर्ने सम्बन्धी -८ र निरमाण कार्य गर्ने ३३ वटा गरि जम्मा ४६ वटा योजनाहरू ठेक्का प्रकृयाबाट बोलपत्र आव्हान भई कार्य भएको ।

३.३ खानेपानी

- २ लाख लिटर क्षमताको आर सी सी ट्याङ्की निर्माण अन्तिम चरणमा पुगेको ।
- २७ वटा खानेपानी मुहानको इन्टेक निर्माण सम्पन्न भएको ।
- सबै वडा गरि पि भि सी हिल ट्याङ्क १७ हजार क्षमताको खरिद तथा फिटिङ्ग सम्पन्न भएको ।
- सबै वडा तथा विपद गरि विभिन्न साइजका पाइपहरू ४० कि.मी विस्तार गरिएको
- एक घर एक मिटर धारा ५०० धारा जडान सम्पन्न भएको ।

- डिप वोरिड तथा मुहानको पानी तात्ने ६ वटा इलेक्ट्रीक मोटर खरिद र ३ वटा मेशिन, प्यानल बोर्ड र टिओडी मिटर मर्मत सम्पन्न भएको ।

३.४ नापी

- नगरपालिकामा जग्गा नापजाँच गर्नका लागि परेका ८२ वटा निवेदनहरूको काम सम्पन्न भएको ।
- सरकारी जग्गा, खेलमैदान चौतारो अन्य गरि ३७२ रोपनी जग्गा नाँपजाच गरिएको ।
- सार्वजनिक तर्फ मठ, मन्दिर जंगल तथा अन्य गरि ५१९ रोपनी जग्गा नाँपजाच गरिएको
- घर नक्सा पास तथा अभिलेखिकरणका लागि फिल्ड निरिक्षण गरिएको ।
- प्रदेश, नगर र वडाका गरि ५१ विवादित आयोजनाहरूमा नाँपजाच गरि सहजिकरण गरिएको ।
- ४ वटा विद्यालय, तिन छाङ्गे झरना लगायत अन्य ७ फिल्डहरूको डिजिटल सङ्गे गरेको
- न्यायिक समिति मार्फत आएको निवेदन तथा उजुरीमा ३ वटा जग्गा नाँपजाच सम्पन्न
- जग्गा वर्गिकरण कार्य सम्पन्न भई कार्य भईरहेको ।
- ल्याण्ड पुलिड कार्य नगर विकास कोषसंग समन्वय गरी अघि बढिरहेको ।
- भूमि आयोग सम्बन्धी १३ जना भूमिहिन दलित भूमिहिन सुकुम्बासीको विवरण भूमि सम्बन्धी समस्या समाधान आयोग धादिङमा पठाईएको ।
- भूमि वर्गिकरण सम्बन्धी ३२ वटा निवेदन त्रुटी सच्चाई मालपोत कार्यालय धादिङ सिफारिस गरिएको

आदरणीय नगरसभाका अध्यक्षज्यू तथा नगरसभा सदस्यज्यूहरू !

४. वन वातावरण तथा विपद् व्यवस्थापन

४.१ वातावरण तथा फोहोर मैला व्यवस्थापन

- धुनिवेशी नगर क्षेत्रलाई स्वच्छ, सफा र सुन्दर नगर बनाउन आ.व. ०८१/०८२ देखि शिरिषा एण्ड सुजा कन्स्ट्रक्सन प्रा.लि.सँग ठेक्का सम्झौता भई फोहोरमैला व्यवस्थापन हुँदै आएको छ ।

४.२ विपद् व्यवस्थापन

- २०८१ सालको असार, श्रावण, भदौ र असोज १०, ११ र १२ गतेको अविरल वर्षातको कारणले (५७० घर), (१५ विद्यालय), (६७ वटा सडक कलभर्ट), (३९ खानेपानी), (स्वास्थ्य केन्द्र -२), खेत ४१ जनाको), (पशुपन्छी टहरा २४), (गोठ ५), सिचाई कुलो ५५ गरी ८१८ संरचनामा क्षति भएको सो मध्ये ९ वटा वडामा घर आगन गोठ लगायतका क्षति भएका १४९ वटा संरचनाहरूको नगर स्तरिय अनुगमन तथा मूल्याङ्कन समितिले अनुगमन गरि प्रतिवेदन पेश गरेको ।
- उलेखित मध्ये विशेष गरि खानेपानी, सडक, कुलो सिचाई गरी ३२ योजनाहरूलाई विपद् व्यवस्थापन खर्च शिर्षकमा प्राप्त अनुदान रकम मध्येबाट खर्च भुक्तानी गर्ने निर्णयानुसार अधिकांश योजनाको भुक्तानी कार्य भएको ।

४.३ उद्योग

- नगरपालिका भित्र सिमेन्ट-१, इट्टा-११, ग्यास-३, औषधि-२ र वाइन-१ गरी १८ ठूला, ९ वटा मझौला र अन्य साना फर्म तथा व्यवसाय गरी करिब २४ सय वटा दर्ता कायम रहेकोछ ।
- २२ वटा बैंक तथा वित्तिय संस्थाहरू रहेका छन् ।

४.४ दमकल

- अकस्मात परि आउने आगलागीका घटनाहरू नियन्त्रण गर्न २४ सै घण्टा सतर्क अवस्थामा रहेको नगरपालिकाको दमकल प्रयोग गरी आ.व ८१/८२ मा ४ वटा सवारीसाधनमा लागेको आगो नियन्त्रण, सामूदायिक वन तथा अन्य स्थानमा लागेको ढडेलो नियन्त्रण-३० र घर/पसल २ गरी जम्मा ३६ वटा आगलागीको घटना नियन्त्रण गरिएको

आदरणीय नगरसभाका अध्यक्षज्यू तथा नगरसभा सदस्यज्यूहरू !

५. सुशासन तथा संस्थागत विकास

५.१ प्रशासन

- नगरकार्यपालिकाको कार्यालयमा कार्यरत स्थायी कर्मचारी -२५ जना, स्वास्थ्य चौकीहरूमा कार्यरत स्थायी कर्मचारी संख्या- १७ जना, वडा कार्यालयहरूमा कार्यरत स्थायी कर्मचारी संख्या-१८ गरी दरवन्दी संरचना अनुसार स्थायी कर्मचारी संख्या- ६० जना छन् ।

- नगरकार्यपालिकाको कार्यालयमा करार सेवामा कार्यरत कर्मचारी संख्या-२८, परियोजना तर्फ करार सेवामा कार्यरत कर्मचारी-१५, स्वास्थ्य सेवा तर्फ करार सेवामा कार्यरत कर्मचारी-३५, एक विद्यालय एक नर्स कार्यक्रम तर्फ करार सेवामा कार्यरत विद्यालय नर्स संख्या-४ र वडा कार्यालय तर्फ करार सेवामा कार्यरत कर्मचारी संख्या-१५ गरी जम्मा करार सेवामा कार्यरत कर्मचारी संख्या-९७ जना गरी नगरपालिका र अन्तर्गतका कार्यालयमा कार्यरत (स्थायी र करार) कर्मचारी संख्या-१५७ जना रहेको छ ।
- जनप्रतिनिधि-४७ जना, कर्मचारी-१२१ जना र शिक्षक-२११ जना गरी जम्मा ३७९ जनाको आ.व.२०८०।०८१को सम्पत्ति विवरण संकलन गरी मुख्यमन्त्री तथा मन्त्रीपरिषदको कार्यालय बागमती प्रदेशमा बुझाइएको छ ।
- चालू आ.व.को जेष्ठ मसान्त सम्म कार्यविधि-७, निर्देशिका-१ ऐन-२ निर्माण भई हालसम्म ऐन- २६ नियमावली ६ निर्देशिका ५ कार्यविधि ७३ नीति १ मापदण्ड २ रणनीति १ दिग्दर्शन १ र प्रतिकार्य योजना १ गरी जम्मा-११६ वटा निर्माण गरिएको छ ।
- स्थायी सेवा वा पदमा कार्यरत कर्मचारीहरूले आ.व.२०८०।०८१ का लागि भरी पेश गरेको कार्य सम्पादन मूल्याङ्कन फारमलाई मूल्याङ्कन गर्ने गराउने कार्य सम्पन्न गरिएको छ ।
- आ.व. २०८१।०८२ को लागि नगरसभाबाट स्वीकृत भएको नीति, कार्यक्रम र बजेट समावेश भएको एकीकृत योजना पुस्तिकालाई सम्पादन र छपाई गर्ने काम सम्पन्न गरी वितरण भइरहेको छ, भने आर्थिक ऐन-२०८१, विनियोजन ऐन-२०८१ स्थानीय राजपत्रमा प्रकाशन भएको छ ।
- **कर्मचारी व्यवस्थापन:-** कानून अनुसार नियुक्ति, बढुवा, पदस्थापन, जिम्मेवारी हेरफेर, करार म्याद थप लगायतका कार्य गरी कर्मचारी व्यवस्थापनको कार्य गर्दै सेवा प्रवाहलाई नियमित चुस्त, दुरुस्त, प्रभावकारी, पारदर्शी एवम् सवल सक्षम बनाउने कार्य गरिएको छ ।
- धुनिवेशी न.पा वडा नं. ७ (साविक नौविसे गा.वि.स वडा नं. ७ र ८)स्थित चिसापानी, तोप्लाङ, खावा, मजुवा, लिखु, तल्लो बाह्रविसे लगाएतका क्षेत्रका जग्गाको मोठ श्रेष्ठा र नापी नक्साको विवरण मकवानपुर जिल्ला स्थित मालपोत कार्यालय शिखरकोट र नापी कार्यालय शिखरकोटमा रहेकोमा उक्त मोठ श्रेष्ठा र नापी नक्साको विवरण मालपोत एवं नापी कार्यालय धादिङलाई हस्तान्तरण गर्नका लागि आवश्यक पहल भइरहेको छ ।
- नगरपालिकालाई विपक्षी बनाई सम्मानित अदालतमा दायर भएका मुद्दामा नगरपालिकाको तर्फबाट प्रतिउत्तर लगाई तोरेखमा बसी मुद्दाको पूर्पक्षका लागि बहस पैरवी गर्ने गराउने कार्य भइरहेको छ भने सम्मानित अख्तियार दुरुपयोग अनुसन्धान आयोगमा नगरपालिका जनप्रतिनिधि तथा कर्मचारीहरूलाई लक्षित गरी विना, आधार, प्रमाण र कारण दर्ता भएका उजुरिहरूको पुष्ट्याई दिने तथा प्रमाण भिडाई जवाफ पेश गरिएको छ । कतिपय उजुरीहरू तामेलीमा गएको जानकारी प्राप्त भएको छ ।
- यस नगरपालिका र तिलगंगा आँखा प्रतिष्ठान बिच नेपाल आँखा कार्यक्रम अन्तरगत साझेदारीमा शहरी आँखा केन्द्र सञ्चालनको लागि भएको सम्झौता अनुसार नौविसे स्वास्थ्य चौकीमा रहने शहरी आँखा केन्द्र सञ्चालनका लागि अप्टिकल फिटर पद संख्या-१, नेत्र सहायक पद संख्या-१ र अधिकृतस्तरको कृषि स्नातक प्राविधिक पद संख्या-१ करार सेवामा पदपूर्ती गरिएको छ । साथै नागरिक आरोग्य केन्द्रमा ज्यालादारी करार सेवामा कार्यालय सहयोगी १ जना व्यवस्थापन गरिएको छ ।
- आ.व.२०८१।०८२ को श्रावण देखि जेष्ठ मसान्त सम्म १३ पटक नगर कार्यपालिकाको बैठक र १ पटक नगरभाको बैठक बसेको छ । कार्यपालिका र नगरसभा बैठकबाट भएका निर्णयहरू सम्बन्धित शाखा, कर्मचारी र कार्यालयसँग समन्वय गरी निर्णय कार्यान्वयनमा सहजीकरण गरिएको छ ।
- आ.व.२०८१।८२को श्रावण देखि जेष्ठ मसान्त सम्म कार्यालयमा २ हजार ६ सय ८० वटा चिठीपत्र दर्ता भएका छन् भने कार्यालयबाट बाहिरिएका चिठीपत्रको संख्या ३ हजार ५२ वटा रहेको छ । कार्यालयमा दर्ता भएका चिठीपत्रहरूको सम्बन्धित शाखा मार्फत कार्यसम्पादन एवम् कार्यसम्पन्न गरिएको छ ।
- नगरपालिका कार्यालयमा गुनासो सुन्ने अधिकारी र सूचना अधिकारीको व्यवस्था गरिएको छ । नेपालको संविधानको धारा २७, सूचनाको हक सम्बन्धी ऐन २०६४, नियमावली २०६५ र सोको कार्यविधि २०७२ बमोजिम कार्यालयमा भए गरेका कामका विषयमा सूचना माग भएको अवस्थामा सम्बन्धित व्यक्तिलाई सूचना अधिकारी मार्फत सूचना एवं जानकारी उपलब्ध गराउने व्यवस्था मिलाइएको छ । कार्यालयका प्रत्येक वडा तथा विषयगत शाखाबाट भए गरेका काम

कारवाहीहरू प्रत्येक ३/३ महिनामा सूचना अधिकारी मार्फत स्वतःप्रकाशन गरी नगर कार्यपालिकाको कार्यालयको वेबसाइटमा राखी सूचित गर्ने गरिएको छ ।

- नगरकायपालिका कार्यालय र वडा कार्यालयबाट सम्पादन हुने मुख्य मुख्य कार्यहरू समेटिएको नागरिक वडापत्रको निर्माण गरी नगरकार्यपालिकाको कार्यालय, सबै वडा कार्यालय र स्वास्थ्य संस्थाहरूको लागी नागरिक वडापत्रको व्यवस्था गरिएको छ
- स्थानीय ईन्जिनियरिङ्ग सेवा, सिभिल समुह, अधिकृतस्तर नवौतहको सि.डि.ई. ईन्जिनियर पदमा श्री सत्य नारायण शाहलाई लोक सेवा आयोग बागमती प्रदेशको सिफारिस बमोजिम बहुवा नियुक्ति गरिएकोमा ५८ वर्षे उमेरहदका कारण सेवाबाट अनिवार्य अवकास दिइएको छ ।
- स्थानीय कृषि सेवा, भेटेरिनरी समुह, पशु चिकित्सक, अधिकृत स्तर आठौँ तहको पदमा लोक सेवा आयोग बागमती प्रदेशको सिफारिस बमोजिम सुरज भण्डारीलाई स्थायी नियुक्ति गरी पशु सेवामा पदस्थापन गरिएको छ ।
- राष्ट्रिय सर्तकता केन्द्रको आयोजनामा मिति २०८१ भाद्र ३१ गते धुनिवेशी नगरपालिकाका जनप्रतिनिधि र कर्मचारीहरूलाई सदाचार शिक्षा सम्बन्धी अन्तरसम्वाद एवं अन्तरक्रिया कार्यक्रम सम्पन्न भएको छ ।
- वायु गुणस्तर तथा स्वास्थ्यलाई मध्यनजर गर्दै विश्व स्वास्थ्य संगठनको सहयोगमा प्राप्त भएको Air Quality Monitoring Station (AQMS) यस धुनिवेशी नगरपालिकाको प्राङ्गणमा जडान गरी संचालनमा रहेको छ ।
- स्थानीय सेवाको गठन तथा संचालन ऐन-२०७९ को दफा ३० र दफा ९ को प्रावधान बमोजिम मिति २०८१।१०।०१ देखी लागू हुने गरी सहायक स्तर पाँचौँ तहका कर्मचारीलाई तह वृद्धि गरी छैठौँ तह कायम गरिएको छ भने मिति २०८२।०४।०१ देखी लागू हुने गरी तह वृद्धि गर्न सूचना प्रकाशन गरी सकेको अवस्था छ ।
- धुनिवेशी नगरपालिका वडा नं.९ स्थित नागरिक आरोग्य केन्द्र स्थापना एवं संचालनका लागी नगरपालिकाको नाममा १० आना जग्गा निःशुल्क रुपमा प्राप्ती गर्ने कार्य सम्पन्न भएको छ ।
- नगरकार्यपालिका कार्यालयमा कार्यरत कर्मचारी र वडा कार्यालयमा कार्यरत कर्मचारीहरूका लागी १ दिने प्रशासनिक योजना संचालन तथा राजस्व व्यवस्थापन सम्बन्धि अभिमुखीकरण कार्यक्रम र प्राविधिक कर्मचारीहरूका लागी ५ दिने अभिमुखीकरण कार्यक्रम सम्पन्न गरिएको छ ।
- आ.व २०८०/८१ को स्थानिय तह संस्थागत क्षमता स्वमूल्याङ्कन (LISA) मा ८५.५ अंक र स्थानिय तह वित्तिय सुशासन जोखिम मूल्याङ्कन (FRA) मा ७५.५ अंक प्राप्त भएको छ ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

५.२ न्यायिक समिति

- आ.व ०८१/०८२को जेठ मसान्त सम्म न्यायिक समितिमा जम्मा १० वटा उजुरी परेको जसमध्ये ६ वटा फर्छ्यौट भईसकेको र बाँकी ४ वटा फर्छ्यौटको प्रकृत्यामा रहेको छन् ।

५.३ सूचना प्रविधि

- नगरपालिका, वडा कार्यालय तथा स्वास्थ्य संस्थाहरूमा ई-हाजिरी जडान भई संचालनमा रहेको छ ।
- नगरपालिकाबाट प्रकाशित हुने विभिन्न सूचना, जानकारी, निर्देशनहरू नगरपालिकाको वेबसाईट तथा समाजिक सञ्जाल बाट निरन्तर प्रकाशित गर्ने कार्य नियमित भईरहेको छ ।
- नगरपालिका, वडा कार्यालयहरू तथा स्वास्थ्य संस्थामा रहेको ICT ईक्युपमेन्टहरूको मर्मत संभार कार्य भईरहेको छ ।
- नागरिकताको सिफारिस गर्ने कार्य सबै वडा कार्यालयहरूबाट अनलाइन प्रणाली मार्फत नियमित रुपमा भईरहेको छ ।

५.४ नगर प्रहरी

- नियमित रुपमा कार्यालयको सुरक्षा गर्ने काम भईरहेको छ ।
- न्यायिक समितिको ८ वटा पत्र तामेली गरिएको ।
- नियमित रुपमा नगरपालिकाबाट संचालित व्याकहो लोडरमा डिउटि गर्ने गरेको ।
- दर्ता नभई संचालनमा रहेका ३ पटक बंगुर फर्मको निरिक्षण गरि वडा कार्यालयमा दर्ता गर्न सुझाव गरिएको ।
- सेफ हाउसको सरसफाई गर्ने कार्य गरिएको ।
- विपद्मा परि मृत्यु भएका गाईहरू तथा सडकमा लावासिर मरेका कुकुरहरूको सुरक्षित तरिकाले व्यवस्थापन गरिएको

- रोटरी क्लबले विभिन्न विद्यालयहरूमा ६-१२ वर्ष सम्मका बालबालिकाहरूलाई विभिन्न सामग्रीहरू वितरण गर्ने कार्यमा सहजिकरण गरिएको ।
- १६ दिने लैङ्गिक हिंसा सम्बन्धी कार्यक्रममा सहभागी भई सहजिकरण गरेको ।
- विभिन्न स्थानिय पर्व तथा जात्राहरूमा त्रुटी रहित ढंगले डिउटी सम्पन्न गरिएको ।
- फोहोरमैला व्यवस्थापन तथा बजार अनुगमन गर्ने गरिएको ।
- बाटो ढलान कार्य विवाद, घरायसी स-साना झै-झगडा सम्बन्धी विवादहरू समाधान गर्न सहजिकरण गरिएको ।
- २ पटक नागदुंगा सुरुङ मार्गमा विपद् व्यवस्थापन सम्बन्धी तालिम लिएको ।
- विभिन्न स्थानमा भएको आगलागी जन्य विपद्का घटनाहरूमा सहभागी भई अग्नी नियन्त्रण गर्न सहयोग गरेको ।
- राष्ट्रपति रनिङ्ग शिल्ड तथा कार्यालयले आयोजना गरेको विभिन्न कार्यक्रममा सहभागी भई त्रुटी रहित ढंगले डिउटी गरेको ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

५.५ आर्थिक प्रशासन

आगामी आर्थिक वर्षको नीति तथा कार्यक्रम कार्यान्वयन गर्न ९५ करोड २० लाख ८५ हजार ६ सय ८ रूपैया बजेट विनियोजन गरेको छु ।

कुल विनियोजन मध्ये चालु तर्फ रु. ४९ करोड ७४ लाख ८५ हजार, ६ सय ८ र पुँजीगत तर्फ रु. ४५ करोड ४६ लाख विनियोजन गरेको छु । कुल विनियोजन मध्ये चालु तर्फ ५२.२५ प्रतिशत र पुँजीगत तर्फ ४७.७५ प्रतिशत रहेको छ ।

आगामी आर्थिक वर्षमा सङ्घीय सरकारबाट वित्तीय हस्तान्तरणको माध्यमबाट समानीकरण अनुदान १३ करोड ९८ लाख, सशर्त अनुदान २० करोड ३६ लाख, समपुरक अनुदान ५२ लाख, विशेष अनुदान १ करोड १२ लाख, वागमती प्रदेश सरकारबाट समानीकरण अनुदान १ करोड ५३ लाख ७६ हजार, सशर्त अनुदान २ करोड ४१ लाख ४९ हजार, विशेष अनुदान ६५ लाख, समपुरक अनुदान ३ करोड, राजस्व वाडफाँटबाट २० करोड २७ लाख ४७ हजार ३ सय १०, संघ सरकारबाट प्रशासकिय भवन निर्माणको लागि साझेदारी १ करोड ५० लाख, जिल्ला समन्वय समिति धादिङबाट पुजिगत अनुदान १ करोड २५ लाख आन्तरिक राजस्व ५ करोड ५१ लाख २५ हजार २९८ र वैक मौज्दात रहन सक्ने २३ करोड ८ लाख ८८ हजार अनुमान गरेको छु ।

क्षेत्रगत रूपमा तपशील बमोजिम बजेट प्रस्ताव गरेको छु:

- आर्थिक विकास क्षेत्र: ६ करोड १३ लाख
- सामाजिक विकास क्षेत्र: ३१ करोड ७१ लाख ३५ हजार ६ सय ८
- पूर्वाधार विकास क्षेत्र: ३८ करोड ४२ लाख ५० हजार
- सुशासन तथा अन्तरसम्बन्धित क्षेत्र: १ करोड ५२ लाख
- कार्यालय सञ्चालन तथा प्रशासनिक खर्च: १७ करोड ४२ लाख

प्रस्तावित योजना र कार्यक्रमको विवरण संलग्न रहेका छन् ।

आदरणीय नगरसभाका अध्यक्षज्यू तथा नगरसभा सदस्यज्यूहरू !

अन्त्यमा

चालु आ.व.२०८१।०८२ का लागि १५ औं नगरसभाबाट पारित भएको नीति, योजना, कार्यक्रम र बजेट कार्यान्वयनमा सहयोग गर्नुहुने सम्पूर्ण जनप्रतिनिधिज्यूहरू, कर्मचारी, उपभोक्ता समिति, सर्वभौमसत्ता सम्पन्न धुनिवेशी नगरवासीहरू लगायत यो कार्यप्रगति समिक्षा तयार पार्न सहयोग गर्नुहुने सम्पूर्ण विषयगत शाखाका कर्मचारीहरू समेतलाई हार्दिक धन्यवाद ज्ञापन गर्दै आ.व.२०८२।०८३ का लागि प्रस्ताव गरेको योजना, कार्यक्रम तथा बजेट कार्यान्वयनमा सरोकारवाला सबै पक्षको सहयोग प्राप्त हुनेछ भन्ने विश्वास व्यक्त गर्दछु ।

धन्यवाद !

नगर उप-प्रमुख
सुरज उप्रेती
१० आषाढ, २०८२